

नेपाली मेघदूत

(१)

नेपाली क्वै विरह-रहमा गाङ्ग उत्ताल-ताल ।
हेथ्यो चौडा युगल-सरिता-स्नेहको अंकमाल ॥
मेघाच्छन्ना प्रकृति नभको स्रावमास-प्रवाही ।
बर्बर् बन्दा अलि अलि भरी दूर वाराणसीमा ॥

(२)

चौडा बन्थ्यो प्रचुर जलको दक्षिणी गाङ्गताल ।
केही देवायतन पदमा स्वर्णचूड प्रसिद्ध ॥
मिल्थे दोटा सलिलहृदया प्रेमका निम्नगाका ।
छाती छाती तर अरुदन प्रेम भो त्यो अकेला ॥

(३)

अट्टालीमा सजलदृग त्यो नीरमा वाष्पजाल ।
भुक्थ्यो केही जलद नदिए भैं पुरीमा पुरानी ॥
हेरी व्यापार आफ्ना भिलमिल नगरी स्वर्ण शृंगाररम्य ।
थोपा टप्क्यो टललल गरी कान्तिनामा पुरीको ॥

(४)

ईर्ष्या गर्दा गगनपथमा पूर्वमा पंख ज्युँदा ।
फक्क्यो दुःखी प्रकृति बलले उत्तरी कोणतर्फ ॥
स्वप्ना जस्तो पर मिरमिरे संभ्रनामा रुदन्ती ।
हैमाली त्यो प्रचुर धनको देश संभेर बस्यो ।

(५)

मानो यक्ष प्रकृत कवि त्यो उच्च स्वर्ग-प्रदेशी ।
संगीतात्मा विहग सदृश प्रेमको स्पन्दशील ॥
स्रष्टाको त्यो अमित महिमा-सृष्टिको गी-विलासी ।
पाई श्राप प्रखर पर भो अप्सरा-प्रेमिकाको ॥

(६)

पारावारै सदृश-घरको छाल-छाना अनेक ।
माया-मान्छे रँग-बिरँगका स्वर्ण फेना गजूर ॥
वेला-माछो विपुल-जलको नासिका-फोहराले ।
फेदो श्वास प्रबलसरि त्यो दृश्य लिन्थ्यो धरौरा ॥

(७)

पर्दा पूर्वी गगन तहले बादली खात खाता ।
काला-काला अचल रँगका गेलरी व्योम-जाल ॥
नेपाली त्यो घन-विपिनले नील रम्य स्तरादि ।
देखे जस्तो स्मृति-विरहमा हेर्दथ्यो व्योम माथि ॥

(८)

घुंटी संध्या विरहवदनी म्लानशोभा अकेली ।
शैलावासा घन-विपिनमा मूक भुक्छिन् मितामा ॥

वारि-स्नात-प्रकृति नरूंदी रोदन स्वर्ग-शोभा ।
पीताभास-प्रलसित-मुखा वासिनी भैं वियोगी ॥

(९)

संभयो त्यस्ले गिरि-विपिनको स्निग्ध छायाश्रमीय ।
शृङ्गाराङ्गी अध तुहिन त्यो प्रेमको पर्णशाला ॥
अभ्रांशाभ प्रकृति हृदय, स्वप्नवत्, सौम्यरूप ।
नालानादी मरकतदृशी वारिकी अर्धवेली ॥

(१०)

ऊँचा वल्ली-ध्वज कुसुमको अल्पप्रासाद रम्य ।
हाँगा-बुट्टे गगन-पथमा चन्द्र वासन्त शान्ति ॥
पन्ना भुल्दो शशरतिहर शस्य दूर्वासिताभ ।
सग्लो-स्वच्छ प्रणय खगको चञ्चुचाञ्चल्य गीति ॥

(११)

रंभा राम्री स्वपन शिखरा उच्च आकाश ज्योति ।
तारा जस्ती हरित वनकी नीरतामा सुदूर ॥
लक्ष्मी लज्जा स्मिति छलगति स्वादु सौन्दर्यचेता ।
फुल्लिन् हावा, जल-छवि शशी आप्सर प्रान्त शोभा ॥

(१२)

होलिन् ती हा ! जलद छदले धूसरी धूलि भील ।
म्लाना किक्ला, विधव वदनी, स्वान्तरावा चखेवी ॥
घुंटी शोभा तल निहुरिंदी अल्पभाषी रुदन्ती ।
पुछ्दी कोशा तरल करले, विन्दुकी मौन सिन्धु ॥

(१३)

टाढा टाढा अति पर तिनी शाहजादी कथाको ।
पढ्दो मेरो स्मृति छ "रजनी" तापमा वा गदादी ॥
दोस्रो आफू शव सम छु यहाँ दिव्य साम्राज्यदूर ।
निवासी यो नृप मन धनी भूतमा खोज्छ नूर ॥

(१४)

छिर्बिर जूना नग विपिनको बैसमा उद्विलासी ।
नक्त प्रेमी सुरभि शयन स्वान्त शब्द प्रमोदी ॥
गन्धोद्भासी शशिनद चरो गीति पंखी सुधाङ्ग ।
आजादीको विभव लुटिँदा कैदमा गो विदेशी ॥

(१५)

पानी पानी छ नगर, सबै छाल छन् आर्यवास ।
घर्घर 'त्रोजन' रणध्वनि फिका दूरमा मेघनाद ॥
डुङ्गा चल्छन् गगनपथमा स्वर्ण उर्ण प्रयात्री ।
होलिन् मेरी रुदित "ज्वलना" दूर कैदी "गिरीका" ! ॥

(१६)

उड्छन् पंछी फरफर फुका वायुपक्ष प्रवेगी ।
हेदैँ शोभा अवनितलको दृश्य चित्र प्रभिन्न ॥
ती आकाशी द्विपद सुखभुक् स्वान्तधावी समुच्च ।
छैनन् पृथ्वी वियोगी मनुज हृदयमा कल्पना पंख रुन्छन् ।

(१७)

हे वाफीला जलद स्मृति भैं सौर लास प्रसन्न ।
उड्दा पंछी विरहित हवा प्राणले बोकिएका ॥
सन्देशा क्यै जहाजी नगतरफ चले उत्तरी सांध्य वाफ ।
"मर्ने लागे द्रवित दृगले दूरमा" यत्ति भन्द्यौ ॥

(१८)

देख्छैनौ मेघपंछी ! जलजन नभका प्राणले प्रेरिएका ।
बाटो संदेशवाही पख पख बुभ्र रे मार्ग नेपाल जाने ॥
त्यो बाटो क्रौञ्च चल्छन् उरगसम गला शामनी धौत पक्ष ।
लामा चुच्चा, गगन गढ ती साँभका मेघमाला ॥

(१९)

काला सेता छिरबिर भुवा मेघत्रासी अकाशी ।
व्याधाशंकी कुरकुर रवी नाम उच्चार गर्ने ॥
यात्री भैं एशियाका सतृण जमिनका खोजमा घाम भज्ने ।
राजारानी युत विहग ती साँभ छिर्केर जान्छन् ।

(२०)

तालिनछन् रात वासा बसिकन वनमा भील खोला किनार ।
भल्काले घर्ष पुच्छ प्रलसित नभको वारि वर्षा प्रशंक ॥
सट्छन् कर्काइ चुच्चो वरवर जलको शीतले मृत्युभागी ।
ती मार्गतार जान्छन् गरम छली नातिशीतोष्ण स्वर्ग ॥

(२१)

क्रौञ्ची भैं ती अकेली घन तरस मिठो नाति शीतोष्ण देशी ।
नेपाली बागमा छन् जलद लहरका पत्र संगीतितुल्य ॥

त्यो बाटो उत्तरी ल्यौ ध्रुव छ त्यसतिरै ध्रौवतारा समान ।
चंकेलिन् ती तुहिन तपमा प्रेमको आशमान ॥

(२२)

जाऊ रे अभ्र ! जाऊ पवन रथ चढी व्योममार्गी सुदूर ।
बाटामा गौँथलीको मधु ऋतुपथ जो, पुष्प अन्वेषितव्य ॥
कंठोद्घाटी पिकपथ लिनु शीतको मान राखी ।
क्रौञ्ची स्वर्वीथिकामा चल जलद घुमी व्योम वाराणसीमा ॥

(२३)

लागदो होला अलि हृदयमा खेद तिम्रो नजाति ।
छाड्दा गंगा पवन सिरसिर् स्फार छाती यहाँकी ॥
अट्टाली पुष्परंगी बिजुलि भिलिमिली नागरीमा विचित्रा ।
यी चूडा स्वर्णशिल्पी, मरकतमणि भैं बाग विद्यापुरीको ॥

(२४)

पेउ पेउ अलिछिन घनहो ! दृश्यको मोहनी यो ।
विद्याका वल्लरीले फिलिमिल परको भारती बागतुल्य ॥
बोल्ने लाखौं विदेशी विहग बहुरंगी शस्त अम्लान शाखा ।
"एनं-वर्तीति" गुर्मा सकल जगतको सिन्धुको ज्ञान-केन्द्र ॥

(२५)

आत्मा भैं पूर्वकी यी बहु मधुप ध्वनि मालवी सृष्टि रम्या ।
लाखौं विद्या प्रभावी यश गगनविषे विश्वकी छन् प्रकाश ॥
चारा छन् त्रिंशकोटी जनकन, ध्वज छन् भारती गौरवीय ।
चाका जस्ती गनन मधुकी हेर ती छान्न स्वर्ग ।

(२६)

ढुङ्गा-ढुङ्गा मुखर छ यहाँ ऐतिहासीय वाणी ।
शाखा शाखा कवि विहगका दिव्य अम्लान नीड ॥
वीची वीची प्रवह जलका धर्मका छाल छाल ।
यो आत्मा भारती हो बहु विहगधनी कीर्तिको दिव्य जाल ॥

(२७)

लाखौं विश्व प्रभासी यस गगनविषे अर्क छन् विश्वनाथ ।
यात्राकी पुण्यभूमी धृत सुर सरिता आर्य वैकुण्ठवास ॥
गंगा सद्भावकेशी विषय गरलभुक् प्राप्त पीयूषखण्ड ।
डिडिम्दा शास्त्र चल्छन् यति यस पुरमा तीन ताप त्रिशूल ॥

(२८)

देवात्मा अग्निभू भैं छविमय श्रुतिका सूक्त विद्या प्रशस्त ।
सत्याग्नि ज्वाल, तेजी, विमलतन यहाँ चन्दनाङ्ग प्रचर्छन् ।
चारै छन् वर्ण आफ्ना सुकृति पथविषे शान्तिको धर्म वास ।
जस्तो वाराणसी यो सकल समयको ताज भैं सभ्य खुल्छ ॥

(२९)

घंटाले काँसजिह्वा हृदय ध्वनि भिकी आर्यको स्पन्दशील ।
घन्केको देवताको मरमर सदनी मर्मरी स्वर्णचूड ॥
सौगन्धी धूम्रवेलीसँग मिसिन गई साँभ भुक्छिन् जहाँ रे ।
कल्कल् गर्छिन् विचुंबी पद सुरसरिता हेर ! शोभा वहाँ रे ॥

(३०)

वर्षाशङ्की छिरबिर घना व्योमको शीत श्वास ।

वारिस्नात प्रचलदिलले हम्कनाले प्रलुब्ध ।
चान्द्र ज्योत्स्ना सुधाका अधर युवतिका गुच्छ शोभा-प्रसन्न ।
गोधूलीकी अटाली बहुरँग घनहो हेर ! काशी अकाशी ॥

(३१)

भुक्छन् ती तारका भैं तलतिर पथमा फर्फराएर खासा ।
कोणाभ्यासी कुरंगी सुर मखन मिठा ओठका ती अनार ॥
टोक्दा थोरै अधर, करकी माथ पंछी मिठासी ।
स्वप्ना ज्युँदा तिलचिबुक बनी मार्ग जिज्ञासु लक्ष्मी ॥

(३२)

उड्डो व्यापार पङ्क्ति शिखीरँग गहुँगा आँधि होंका पँखेटा ।
वेलामार्गी निशिमुख धरणी पूर्व देखी प्रचुंवी ।
इन्द्राणी इन्द्रजाली प्रचय चहकिला वस्तु वाराणसेय ।
छर्दै भर्दै हवामा जलधिपर महाद्वीपमा नृत्य गर्छ ॥

(३३)

चूर्णश्वेता तुहिनवदनी कज्जली मिर्गिनी छन् ।
लालीवाली बिजुली बिजुली विज्जु वाराङ्गना ती ॥
नीलो तारा भिलमिल जरीदार सारी जडेर ।
गंकी छुंकी चलेका बुलबुल रसना अप्सरा छन् कलाका ॥

(३४)

भो भो तिन्को नसुन घनहो ! उर्वशी तान मीठो ।
यी भन्दाछन् उसतिर बडा रूप औ शब्द राम्रा ॥
वर्षास्नान स्रवणको खज्मज्याई सम्याई ।

उभेका ती तरुलहरको आम्नरूपी उरोज ।

(३५)

खल्बल् पर्दा मरुत करले साँभको खस्छ पर्दा ।
गंगापारी मधुरपतला रेशमी मिमिरिको ॥
ठाडो चुच्चो हृदयभरको प्रेमको पूर्ण भाव ।
पोख्रै स्वरमा विहग दिनको घुस्छ पर्दा पछाडि ॥

(३६)

अश्मानी त्यो स्फटिक घरमा चित्रकारी प्रसन्न ।
वेलीभित्ता बिजुली हाँसिलो मख्मली खाटमाथि ॥
सीलिङ्ग गन्दी हरिण नयनी अर्द्ध आच्छन्न छाती ।
भस्की उठ्छे घर घर सुनी भयाल भल्केर जाति ॥

(३७)

भन्का त्यस्को युवति उरको थाम्न कवै छन् सहारा ।
को थाम्ला रे तर पर रुँदी ती अकेली विचारा ॥
त्यस्तै भल्का भललल गरी स्वर्गको मार्गबाट ।
सन्देशा यो व्यथित दिलको हाल खोली कपाट ॥

(३८)

बाक्लै भो साँभ आइन् घनपर निरवच्छिन्न नैर्मल्य नीर ।
हाँसेको देश बस्ने उडु सखि अमिया शर्मले भाल छोपी ॥
दूराकालिङ्गीता ती स्वपन छ विकरा मस्त छन् स्वर अटाली ।
कैल्यै छैनन् वियोगी तर म (उ) पर ती छन् रुँदी भास हीना ।

(३९)

टाढा ती उच्चतामा गगन सदृश छन् नीर जो फुल्ल बाग ।
मुक्ता पुष्प प्रसन्ना कुहर घन छटा शान्तिको स्वर्गभिन्न ॥
च्याप्थिन् जो चौगडा ती अरुण मणिदृशी श्वेत सौन्दर्यलाई ।
कालो हुन्थ्यो उज्यालो वदन अघि सजी जून भास जाई ॥

(४०)

ती छन् टाढा मधुर हुन गो दूरता मोहनीले ।
ती छन् टाढा प्रतिम छवि भो कल्पना शून्यभिन्न ॥
ती छन् टाढा बिहगरूको पङ्खमा मोहनी दी ।
ती छन् टाढा जगत प्रभु छन् दूरताका मिठास ॥

(४१)

जाऊ यात्री ! भ्रमण छ मिठो दृश्य चित्त प्रसन्न ।
ध्येयोद्भासी पद पद टुना यत्नको साविलास ॥
सौन्दर्यमा शिव सदनको तीर्थ यात्रा छ खासा ।
धर्मात्मा ह्वौ गर गर दया कैदमा यो प्रवासी ॥

(४२)

जूना बुट्टे छितर तितरी पङ्खको स्पर् विलासी ।
नीलो नीड प्रकृति विहग प्रेम सन्देशवाही ॥
पृथ्वीमा दी सजल दृग जो दृश्य चित्त प्रसन्न ।
यात्रा गर्छौ छिन छिन अडी सुस्तिन्दै स्तब्ध वेग ।

(४३)

गंगाखाडी जलधि धमिलो रेणुले कष्ट बाध्य ।

डुङ्गा छाती लहर फिंजिई ग्राममासी प्रकंपी ॥
आशंकाले सलिल प्लवको आम्र-कुंज प्रचुंबी ॥
बस्ती रेखा विवुधसदन प्रेमले हेरि जाऊ ॥

(४४)

गंगाको यो समथल ठूलो दाइ-जो जो धनी छ ।
हैमाली ती रजत द्रविणी निम्नगा वल्लि भूपा ॥
शैल स्वर्ग प्रकृति शिखको आढ्य मुक्ता प्रपात ।
पानी मीठो मृदुल मलिलो मृत्तिका श्यामलो छ ॥

(४५)

ठूलो पन्ना जलधि थल यो वृक्षवीचि, प्रवाल ।
पत्तीवाला बहुनगरका द्वीपले छिर्विरेको ॥
धानी शोभा पवन गतिले छल्बले छालवाला ।
हेर्दै जाओ ! विचपथ सरित्बाह सन्देशवाही ॥

(४६)

त्यो बाटो जो मलय बहँदै जान्छ, जो पालुवाको ।
ईशारा हो, त्यसतरफ नै कोल्टि लिन्छन् दिनेश ॥
त्यो गंगाको लहर गतिको प्राय उल्टो दिशामा ।
दो आँखे सप्ततारा हल ध्रुव छ जहाँ नीरमा, मार्ग त्यै हो ॥

(४७)

मार्कण्डेयेश्वर तट लिंदी गोमतीको किनारा ।
नाघेका हे सलिल सपना ! वायुमा भै सलील ॥
ज्यादै ऊँचा विहग पथमा हे तडित्का विलासी ।

देख्दैनौ जो यति तल बसी देख्न सकछौ सजीव ।

(४८)

तारा विन्दु "ज्वलित" बिचकी देख्दछिन् जो त्रिकोण ।

शैलावारा जलधि परिखा द्वीपपुच्छ प्रसिद्ध ॥

श्रीपेचैको तुहिनहरूले निम्नगा-कारचोपी ।

"ईशा" द्वीप प्रचुर गिरिको दक्षिणी रत्नतुल्य ॥

(४९)

पारावार प्रसर बहुल प्रान्त वाला स्वतन्त्र ।

विश्वोद्भासी प्रथम महिमा ऐतिहासीय आढ्य ॥

आर्यावास प्रकृत धनको लोकको लोभखानी ।

पाँचौँ हिस्सा अवनितलको भारताख्य प्रद्वीप ॥

(५०)

त्यस्को संयुक्त प्रान्त प्रचुर विभव यो जो चतुष्कोण पछ ।

धानी मैदान जस्तो हरित जलधि भैं फेनरेखानदाङ्ग ॥

सम्राट् हैमालको यो उपवन गहिरो निर्भरीस्नात खासा ।

ठूला राम्रा शहरहरूले हेर शोभायमान ॥

(५१)

सिम्ला चुच्चो सिउर छ जसको मानको भील नेर ।

हेर्दो पंजाबलाई अलिकति उँचिलो कंठ नैऋत्य तान ॥

बोकी नेपाललाई पुछर छ जसको पाटलीपुत्रतर्फ ।

दो खुट्टे प्वाँख खज्मज् हरित छ कुखुरो स्निग्ध यो प्रान्त मोटो ॥

(५२)

डाँक्लामा पुच्छको त्यो दुइ नद बिचमा जो छ वाराणसी यो ।
विद्या केन्द्री नगर त्यसको व्योमका हे विहारी ॥
जाऊ पटनातरफ छपरा भै तरी त्यो सिमाना ।
तर्दै चौडा प्रचुर सरयू राम संभागिनी ती ॥

(५३)

देख्नेछौ ती कलिकलुषकी भारवाली धमीली ।
रोएकी भारती भैं जलदरँग परी वज्र "गाधी" हरूमा ॥
चौडा फारा छ छाती अयमय पुलले बाँधिएको छ आज ।
सीमामा छन् असीमा जलधि गति तिनी अब्धि खोज्दी विरागी ।

(५४)

देख्नेछौ मार्गमा ती त्वरित गति महायान लामा घुमेका ।
ज्वाला-श्वासी उरग चिनिया कोष्ठ अस्थि प्रभङ्ग ॥
पाङ्ग्रापादी पुतपुत धुवाँ सर्प सिङ्गी चिरिक्क ।
यात्री-यात्री-उदर बिजुली नेत्र गङ्कालु धावी ॥

(५५)

मानो माता "सृजाको" वरपर धनको धान्यको राशि हेरी ।
डुल्ने ड्रागन् तुरग रथ भैं हेर विज्ञान प्राप्त ॥
ती हाँकिन्छन् पवन छिचली अग्नि तूफान बाफी ।
आँखा छोपी सकल नरको दृश्य सौन्दर्य माथि ॥

(५६)

तिन्लाई "रेल" भन्छन् द्विपद अयमयी वीथिका धावनेछु ।

रिङ्छन् ती दृश्य सारा फनफन क्षितिज प्रायसारा घुमाई ॥
उल्टो निर्देश गछन् गतिकन तरुका पंक्ति छीटा नचाई ।
घुंदी छन् दूरता नै नजरअघि लुकामार सामीप्यलाई ।

(५७)

छन् ती यन्त्री अकरुण कतै दृश्यमा छैन भाव ।
थर्कन्छन् ती थरथर सदा कर्करी कान खान्छन् ॥
तिर्मिर् पारेर आँखा वरपर रहने एक शोभा नपूजी ।
हिँड्ने विज्ञान खोक्रा तिनकन घनहो ! थोर तर्केर जाओ ॥

(५८)

स्वामी बन्दा प्रवासी दिलभर दृगका कामिनीका बहाव ।
बन्दा शाखा नदीका अरजहरू कडा साबमासी अघोर ॥
सुर्ता ज्यादी प्रचुर सलिला मीनआढ्या धमीली ।
बाँधे तोड्दी सरिस करले हेर ! नारायणी ती ॥

(५९)

विश्वैको एक मेला हरिहर छ जहाँ हुन्छ वैचित्र्यदार ।
हात्तीदेखि पिनतक जहाँ हुन्छ बिक्री अपार ॥
सारा संसार उल्टी—त्यसपर तटमा जाह्नवीको अपार ।
पट्ना या पाटलीको चहकमहकको हेर बढ्ती अपार ॥

(६०)

दिल्ली भन्दा छ मेला विपुल शहर त्यो भारती राजधानी ।
मेलाधानी जमघट जनको उर्लिँदा बन्न जान्छ ॥
बत्ती भित्मिलु अयुत पणका रत्न शोभा उज्यालो ।

स्वर्वेश्याले मधुर, सब यी सिन्धुको सिन्धु हुन्छ ।

(६१)

बल्दो व्यापार केन्द्र प्रकृति विच उठी भिल्मिलाएर नाच्छ ।

हात्ती डुल्छन् जलदहरुहो ! ऐन्द्र ऐरावतीय ॥

थंबा जंघा उँटहरु गलातान वस्ताद खस्सा ।

स्वर्वेश्याका लहर, गजरादार ठाँटी भलल्ल ॥

(६२)

विन् तुघल्क्^[१] को शहर सपना उड्छ चाँडो हवामा ।

ठूला बाजार 'पंपी' नगरसरि उडी धूलिमा लीन हुन्छन् ॥

यो मेला भूमिलाई प्रथम स्तुति गरी मुट्टि मोती वरर ।

गंगा पारी तर जलदहो ! योग त्यो स्फार हेरी ॥

(६३)

आढ्या गंगा जलद धमिली ईटकी रक्त कूला ।

"इग्नि-याना" यस तरफ शृगालादिकी रेणु क्रीडा ॥

डुङ्गा छाती मिल उर बनी लंबकूल श्रृंगार ।

राम्रो चिट्टे महल हँसिली पाटलीपुत्र चुम्बिन् ॥

(६४)

रंगी-चंगी महल तटका स्वच्छ वायु प्रसन्न ।

टल्पल् गर्दा विमल जलमा सावमा मेटिइन्छन् ।

देख्छौ गोलाघर तटविषे त्यो पुरी रम्य "बाँकी" ।

तिछी हेर्छिन् बढति वयसी मुस्कंदी हर्म्य वेली ॥

(६५)

ऊँचा ऊँचा सदनहरुका लाभ विद्या प्रचारी ।
सज्छन् गंगातट मधुपका गुंज भैं शस्त संख्य ॥
लंबा लंबा सडक दुगुरी पाटली पुत्र खास ।
पुग्छन् वाराङ्गनाका चपल नजरका सांध्य संसारभिन्न ॥

(६६)

सीधा सच्चा विहारी विचरण गरिने शान्तिको यो विहार ।
हाराहारी "हरिहर" गरी हारभैं क्या हिराको ॥
हूरी होरा हरहर हवादार रे साँभलाई ।
रंगी चंगी कुरंगी भरि भर नगरी पाटली सज्छ हाई ॥

(६७)

जो राज्ये चन्द्रगुप्त नृपति अधि मुरापुत्र साम्राज्य सौखी ।
त्यो व्यापार प्रचुर नगरी भूतको आङ्गल कांड ॥
नेपालीको पडोसी, रुचिर छ, रसिलो आम्र लिच्ची प्रसिद्ध ।
कोभी खानी, जलदहरु ! त्यहाँ चीलको दृष्टि लाओ ॥

(६८)

बंगाली कामधेनू थुनथुन थुमके प्रान्त जो शैल चुच्चो ।
दार्जीलिङ् मेघधानी धवल गिरि पदा-बाट भारिन्छ खास ॥
सल्लाको भैं विपुल फल त्यो खड्खडे पींध कोण ।
गिल्गिर्ला गिल्गिर्ला सरि जलधिमा वृन्त हैमालबाट ॥

(६९)

त्यस्को संयुक्त प्रान्ती तुहिन चुचुरे कुक्कुट स्निग्ध बीच ।
जो हो फर्फर्ध्वजा भैं बहुरँग सरसप्रान्त वैहार भूमि ॥
त्यस्को यो राजधानी सरस छ पटना आम्नविख्यात खास ।
भोका भारेर यौटा मधुमय रसको शेषदाना त चाख ॥

(७०)

स्वर्वेश्या भैं अवनितलकी आम्नपत्ती भिकेकी ।
मुक्ताभूषा स्रवण ऋतुकी दीप सौदामिनी ती ॥
भिल्भिल् नाच्ची मधुर रविनी नैश शृङ्गार रम्या ।
स्वर्गगाकी तट विलसिनी पाटली हेरि जाओ ॥

(७१)

लागे फेरि जलद-चयहो ! उत्तरी पश्चिमीय ।
बाटो राम्रो मुजफरपुरी आम्नकुंज प्रसन्ना ॥
त्यो लिच्चीको घरतिर जहाँ स्नात सौवर्ण अंग ।
शूघारंगी वसन द्रविता सुन्दरी आम्न बाला ॥

(७२)

सी सी गर्छन् मिरमिर हुँदा शीतले अर्द्धनङ्गी ।
मर्दाना भै प्रबल रविको हातवाला प्रवात ॥
चिल्लो खासा सुनौला रंग मधुमय स्वाद द्रव्ला समान ।
आधा छोपी अलिकति भुली धानी भैमाथि जाति ॥

(७३)

जाऊ हाजीपुर जलदहो ! हेर बढ्दै अगाडि ।
चम्पारनको सरस महिमा श्यामलो शस्यसार ॥

चंपावाली चमचमहशी चान्द्र ती चंचलाले ।
चंकन्छन् चूपचापी चपलित चपला कोणले चम्म पारी ॥

(७४)

जाऊ डुल्दै सुगौलीपर जलदहो ! नाम सुन्दा त्यहाँको ।
नेपाली आँशु भर्छन् अतिशय बढतीदार साम्राज्य स्वप्न ॥
संधिद्वारा निरुद्ध, प्रबलकर महावीर जाति प्रसिद्ध ।
संझी तिम्पो भ्रमट पहिलो गीतिको थोर भार ॥

(७५)

जाऊ रक्सौल डुल्दै नजिक छ त्यसको रम्य त्यो वीरगंज ।
गंजा भैं वीरको त्यो बढति चढतिको शुक्लपक्षी मुहार ॥
राम्रो व्यापार केन्द्र प्रभु पशुपतिको राज्यको ली सिमाना ॥
हिन्दुस्तानी छिमेकीसँग मधुर त्यो राख्छ संबन्ध नाना ॥

(७६)

भाडी बाक्लो अगाडि प्रकृति विरजिने नित्य एकान्तवास ।
बाक्लो बाक्लो अजडको अविचरित घना वन्य गोधूली देश ॥
तानाशाही मृग र पशुको भूपको रागपाटे ।
स्वेच्छातंत्री अयम (म् ?) सलको रामराज्यै छ ऐनी ॥

(७७)

गोधूली त्यो निविड वनको पत्र बुट्टे अँध्यारो ।
बाक्लो पारी जलदचयहो ! व्योमव्यापी पखेटा ॥
मुक्ताभारी सलिलनिधिको दानले लादिएको ।
शैलस्वासी मरुतगतिमा फर्फराएर जाओ ॥

(७८)

देख्नेछौ पार फेरि प्रबल सलिलको वेगले पर्वतीय ।
पर्याँकेका शैलटुक्रा बुंगबुँग चुरिई नव्य मैदानमाथि ॥
खड्खड् पर्दा फराकी गिरिपद थलमा भासखाडी बनेका ।
चुच्चामा लंबमाला सवन अचलका खारिँदा भूमि हेर ।

(७९)

हड्डी खाली कृशशव कृषि प्राय चूसाइ शुष्क ।
खोप्ले आँखा अतिशय धनी मृत्तिकाका प्रयासी ॥
राजाका स्वर्णपंछी निधन अतिखुशी नेत्रले हेरनेछन् ।
तिम्रो शैल प्रसर स्रवको वारिको हुस्सु भर्ना ॥

(८०)

फर्फर्पर्दो जलकुहरको अंचल स्वादु तानी ।
मल्मल काला अलिकति भरी वारि डम्बर्कुमारी ॥
आकाशी ए ! विपिन चुचुरे शैल आरम्भ सज्ने ।
आढ्या पन्ना-तराइ कनक निधि त्यजी लाग डाँडाहरूमा ॥

(८१)

ज्यादै लागे पथविच तिमीलाई हे अभ्र ! सुस्ती ।
डाँडाको भाग राम्रो गरिकन तकिया भ्याउमा वन्य लेट ॥
भोली थोरै तन पयरले एक भर्ना समाती ।
स्वप्ना देखे विधुवदनको वाष्पलाक्षी निशामा ॥

(८२)

सेताम्मै भूत जस्ता मिरामर वनकी भागमा कुद्नशील ।
राख्ने हावापथ जलदहो ! वृक्ष बेरा टुनाले ॥
पत्ती पत्ती मृदु मृदु चुनी मोतिविन्दु जडाई ।
"आँसू पारिन्" यति भनि चले "संभ्रना चन्द्रलाई" ॥

(८३)

बाटामा एक राम्रो चटकसरि बसी चट्ट पदों विछट्ट ।
टिप्दो ऊँचा जगामा चुरचुर करिको तुल्य पाषाण टुक्रा ॥
फुक्का पंखी सकल करियाको स्वतन्त्री जुहार ।
देख्यौ होला नव वसति सुन्यौ नाम ? अम्लेखगज्ज ॥

(८४)

बढदै जाओ पवन पथमा प्रीत हे मेघमाला !
भन् भन् राम्रा हरित वनले शीतला शैलमाला ॥
देखा पर्छन् प्रचुर विहग, प्रातले क्यै चिहाई ।
पारीलाई लसेका, उड तिनउपर प्रेमले थोर गाई ॥

(८५)

करापारी चल जलदहो, शैल बन्दै विशाल ।
बन्छन् भन् भन् अजड्का धन विपिन बनी पत्र हाँगा भिराली ।
तिम्रो पंखी रतन लवको भर संगीत भार्दा ।
बोल्छन् सारा दल हरहरा खुस्कि पोल्टी-जुहारी ॥॥

(८६)

गड् गड् गड् वीर गर्वी सकल जगत नै हाँक्न हिँड्लान् समान ।
ठाडो बाटो लिएका घन विपिन पदा फेन चूर प्रकंपी ॥

गोलाई स्थूल दुङ्गा विटप अजडका भीमसेनी गदा भैं ।
हल्लेका प्वाँख पारी तलतिर कुदने निम्नगा देखिनेछन् ॥

(८७)

ती वर्षाका लडाईं अविरल, गिरिका पादमा बुर्कुसेका ।
गोर्खाली ग्रीष्मयुद्ध प्रकृतिबिच हरा, तीक्ष्ण चट्टान गोली ॥
अर्वी घोडा फुकेका फिंजमुख जसमा वेग बस्छन् सवार ।
फोर्छन् किल्ला फलामे घर घरर गरी वैर-पाषाण वारि ॥

(८८)

हेटौडामा घनाम्ले निविड विपिन छन् राज्य शार्दूलका ती ।
आगो आँखा निशिबिच बडा रागपाटे वनेश ॥
गोधूली पाद लुक्छन् गहिरबिच घना तृष्ण पर्जा शिकारी ।
भटन्छन् एक ह्वाडग्राड अनि शव वनमा छाड्दछन् फर्कि खान ॥

(८९)

तर्की लुक्दा सदल वनमा रागपाटे बिराला ।
ढाडे ढाडी चुप दिवसमा सुत्नका ती विलासी ॥
सुन्दा घर्घर जलद ! नभमा उठ्दछन् ती जुरुक्क ।
ठाडो हाँकी गगन बिजुली नेत्रले घोष गर्छन् ॥

(९०)

लँजूँघे ती परुष मुखका पौरुषी हाँक हेली ।
युद्धोद्घोषी अदम शिशुभुक् एकतन्त्री शिकारी ॥
मस्सल् लोहा नृपति पशुका बाउँदाका गुहा ती ।
दैष्ट्रा काली चतुर गतिका चालबाज प्रतापी ॥

(९१)

कोही राजै सदृश वनका त्रासले राज्य गछ्छन् ।
पंजाका नै भर कम बलीलाई हाँकेर साना ॥
तिन्को कानून खाली बल छ, जगतमा पाशवी सभ्यताका ।
पूजारी जंगली ती रुधिर प्रकृतिका घोर मूर्तित्व भज्छन् ।

(९२)

मेघोद्भासी विपिन घनमा स्वागती ती मृगारि ।
छाडी जाओ पर जलदहो ! हाँकको शब्द पारी ॥
देख्नेछौ तर्सिएका मृगशिशु वनमा वारि बिन्दु प्रशङ्क ।
चित्लाङ्गी दूधफेना प्रथम तृणमुना टिप्न शौखी तरासी ॥

(९३)

होलान् मिर्गी र मिर्गे प्रकृत सदनमा पत्रको शिल्पभिन्न ।
छल्दा वर्षा विलासी कलकल ध्वनिका गीति ढुङ्गा तरँग ॥
सट्टा प्रेमी वरवर सुनी मेघ न्याना भनेर ।
न्यानो त्यो छैन मेरो हृदय सब चिसो हुन्छ ती संझिएर ॥

(९४)

धुर्सिड जाओ तब जलदहो ! हेर आकाशमार्गी ।
डिब्बा व्यापारका ती अचलसरि गहूँ पर्वतोल्लङ्घ कीर्ति ॥
काहालीका शिखरहरुमा लम्ब जंजीर वेगी ।
जाओ घुम्दै अभ्र पर जहाँ भीमफेदी छ रम्य ॥

(९५)

छोरी जस्ती अचलहरुकी चिट्ट च्यान्टा उज्याली ।
गोरी गौरी बढति वयसी शीतलांगी सुमिष्टा ॥
मीठी पानी अजड गिरिको नील आश्चर्य हेर्दी ।
कल्कल् गर्दी, हरित वसना वस्तु शृंगार गर्छिन् ।

(९६)

सगली मीठी प्रचुर अलका कानमुन्द्री कपूर ।
तेर्सो ढाका सरस पटुका, नेत्र राम्रा बदामी ॥
चूरीवाली अरुण रँगका स्वर्ण बत्तू सितारा ।
धागो जड्दी युवतिहरु छन् स्वागती "वा वल वा" ॥

(९७)

उक्ती जाओ जलद ! गिरिमा मुशिकलै पर्न जाला ।
ठाडा छन् ती उकाला फनफन पथ छन् स्वर्गका नागवेली^[३] ॥
पारावारै सुके भैं बहुत छ गहिरो पींध खाडी अजडका ।
काहाली लाग्न जाला कुहर त्यसभरी श्वेत पाछौं पदोधि ॥

(९८)

कुलीखानीतिर अनि भरे मार्ग ली त्यो गढीको^[३] ।
आकाशी वज्र किल्ला सुविपुल गिरिको काँधले बोकिएको ॥
चीसापानी अतिशय मिठो खोल्दछन्, आड मेघ^[४] ।
चिट्ठी मेरो लुकाई जतनसँग लगे खड्खडे ती उकाली ॥

(९९)

कुलीखानीतिर अनि भरे तारले बाँधिएकी ।

फन्का मार्दी उरग गतिकी निर्मला निम्नगा छन् ॥
मीठो पानी सकल धमिलो पार वेगी रुलाई ।
संदेशाका सलिल लव यी भीरमा ती गुडाई ॥

(१००)

अड्छन, यात्री त्यस थल जहाँ शृङ्ग लाग्दा कहाली ।
बोक्छन जंजीर लामा अचल अचलका लंब शादी गराई ॥
ढुंगाभंगी तरंगी सलिल विमलको स्वाद चाखी सुसाई ।
"आयौं नेपाल" भन्छन् अतिमधुर हुँदा वारिको त्यो मिठाई ॥

(१०१)

जाऊ मार्खू बहुत गहिरो त्यै नदीको कपाई ।
चिप्लो बाटो गर घर त्यजी आउने मूर्खलाई ॥
जाऊ चित्लाङ् तल सलिलको पार छल्ल्याङ छल्ल ।
देख्नेछौ दिव्य ढोका गगनपथ त्यसै एक पन्ना प्रभास ॥

(१०२)

सींढी सींढी हरित वनका बीचमा भ्याउदार ।
मानौं नेपाल जाने मखमल पथको राजमार्ग प्रसार ॥
होला तिम्रो प्रथम त्यसमा दिव्य आकाश दृष्टि ।
हेदैँ खेरी गर जलदहोः ! मोतिको घोर वृष्टि ॥

(१०३)

भन्ज्याङ् पुग्दा वनशिखरमा देख्दछौ दिव्य शोभा ।
जस्तो देख्थ्यो चकित दृगले शाहजादा समुद्र ॥

यौटा सौन्दर्यको नै जलधि विपुल जो बाटुलो विश्वतुल्य ।
छल् छल् गर्दै सतत उछली छाल पादों छ शैल ॥

(१०४)

ऊँचा, ऊँचा तुहिन शिखरी चारु दीपावलीले ।
शोभावाली अचलहरुका नीर पर्खालबाट ॥
मुक्ताफेना सबैमा भरभर स्वरका निर्भरी ठाँटवाला ।
सप्तग्रामी चटानी मखमल तलमा फाल्दछिन् निल्य गीति ॥

(१०५)

गोधूलीका सदन वनका ली उपन्यास नील ।
रंगी चंचु प्ररचित मिठा पुष्पशाख प्रभाषी ॥
ऊँचा वल्ली ध्वज, सरितकी कारचोपी जुहारे ।
भर्भर् गर्दी विविध गिरिको कोणले हेर रम्य ॥

(१०६)

हैमाली त्यो शिव सदनको दिव्य कारीगरीमा ।
वर्फी वैचित्र्य माथि झिलमिल रतनी रोशनी रँग भर्दै ॥
चाँदी खंभा सुनशिखरका सांध्य शोभा प्रहासी ।
नीलीभित्ती मधुर रसकी झील नेपाल हेर ॥

(१०७)

झिलमिल गर्दी बिजुली लहरे दूरताकी टुनाभैं ।
झिल्लेकी स्वर्ण चूडा महलहरु बली अल्प अस्पष्ट जादू ॥
खाडीकी चित्रलेखा; अरुणित घनकी अंचला शैलबाला ।
ज्योत्स्नाकी स्वर्ग देख्यौ ? विबुधकी सपना ?

"कान्ति" छन् राजधानी ॥

(१०८)

मानो शोभा सजीवा विविध रकमकी मोहनीले, प्रसन्न ।
ओर्लेकी स्वर्गदिखी अवनिविलसिनी व्योमकी चित्रजादू ॥
टेकी पाश्चात्य संघारविच पयरले पुष्पमा मुस्किदिन्छिन् ।
लाली लस्छिन् टुनाको छवि नगर रची 'कान्ति' नामा उज्याली ॥

(१०९)

तामाखानी सदृश गिरिका आढ्य पाखा सुदूर ।
शेषाभाले शिखर दिनको भल्किंदा थोर थोर ॥
हेछिन् शूघारँग लहलहा धानवाले गरा ती ।
कुक्कुल् गर्दा सुकलित कुलाका कलाले कुलीन ॥

(११०)

धानी खाडी हरित वयसी धान श्रृङ्गार वाली ।
सिसिर् गर्छे उज्याली लहर मनहरा वायुको हर्हराई ॥
भुक्दो प्रेमी अचल बिटसरी ठाँटवाला निहारी ।
पन्नाचोलो मधुर तिनको वायुको सागती (स्वागती ?) छ ।

(१११)

घाँसी बोल्छन् रतन लहरे गीतिका पुष्पवल्ली ।
बोल्दी सौगन्ध भाषा विहग कुसुमकी दिव्य दोसाँध तुल्य ॥
तिन्को भाषा वन गिरिहरूबाट जन्मे समान ।
खोला, नाला, विहग हुनगै, लस्छ यो आशमान ॥

(११२)

हेदैँ यी दृश्य जाओ जलद ! नगरको लाखशोभा अनोखी ।
"कालीदोस्कोप" जस्ती पदपद गतिला कोणचित्र प्रभेदी ॥
गाई गाई स्तुति जलदहो ! रत्नविन्दु प्रवर्ष ।
स्रष्टानन्द प्रस्पन्दी जलस्वर-लहरी तुम्बुरु प्रीति गाओ ॥

(११३)

सीयाभुप्पे दिवस भरना वायुका शूकरंगी ।
सल्लाघारी मरमर मिठा वरिषो ग्रीष्म शब्द ।
उँचाईमा अविरल भरर साँभमा सुस्तिएका ।
स्वास्थ्य प्रासाद खासा जलद ! गिरि स्वागती दृष्टिमा छन् ।

(११४)

शोभाको स्वगदिखि घन विपिन जहाँ लम्ब छन् शैलबाग ।
बेबीलोनी...कुसुम रँगिला...चुंचु चांचल्य चारु ॥
शैवी कैलास देखी शिशुसरी नगकी मोति नूपुर भर्दी ।
हांफाली खेल्न शीला, फरफर फरिया वारिकी हेर गंगा ॥

(११५)

ती भर्दी नागवेली उपज कलकले कुंजकूला नटी भैं ।
रत्नाङ्गी नागदेशी सुरसदनविषे गीतिले पादचुम्बी ॥
पन्ना मैदान घुम्दी लहलह रसकी पुष्पकी पुष्टि स्रोत ।
छोटी गंगा कनक रुचिर ली दक्षिणी मार्ग लिन्छिन् ॥

(११६)

यस्तै धेरै अरु नदहरू डोरिला चारु वेली ।

नाची काट्छन् हरित भुङ्को दीर्घ चिच्छ्याटलाई ॥
देख्यौ नैऋत्य कोण ?... नित हरित वना वाग्मतीको विलास ।
हांफाली त्यो चटानी लरबर लडिको कूद पाषाण कूप ? ॥

(११७)

ह्वाङ् हो ! ह्वाङ् हो ! ए घाघ्रा ! ... ।
यङ् यङ् सीकियाङ् सत्तलज् खर्व खर्याङ्... ॥
वेगी अर्थी प्रगर्वी... हुर हुर हुर रे... फेंक फेना प्रसेना ।
भन्दै गिर्दो धधङ्की घटघट जलकी वायुमा घट्ट घोटी ।
घर्किन्छिन् वाग्मती जो बुङ् बुङ् मति भै "सुन्दरी" बन्छ भर्ना ॥

(११८)

मानो सौन्दर्यको नै नितहरित घना देशको वारि राशि ।
बद्माशी गर्न हाँसी चतुर अजडको कूप पाषाण कप्दी ॥
नाच्छिन् ज्यादै कराई "हम हम हम्" फाली अफाली अफाली ।
काहाली नृत्य तिन्को रसमय ध्वनिको गुँच्छ पाखा उचाली ॥

(११९)

फन्को फन्का फनफन घुमी नागवेली वनेली ।
"जल्केली भल्चमेली बसदिनँ म यहाँ माइतै जान्छु हेली" ।
भन्दी पाषाण पेली मनहर मनरा रीसले चूर घुँछिन् ।
ठाडी पाखे युवतिसरि पहाडी परीमा दिएकी ॥

(१२०)

लम्पत्ती बैसकूला चुरफुर धनको स्रावको पार भर्दी ।
धानी पाखा कि रानी, नृपति महलको बीचमा चट्ट पर्दी ॥

छङ् छङ् गर्दी कवर्दी तलतिर वृषको सिंहदर्बार बेर्दी ।
भर्छिन् "इक्षू" दगुर्दी गुरु गुरु गरिमा वाग्मतीभिन्न पर्दी ॥

(१२१)

साङ्गली भ्याङ्गली जल असङ्गली सङ्गलिंदी रम्य साङ्गली ।
सल्बल गर्दी रजत जलको चारु जंजीर बन्दी ॥
घुंछिन् भर्दै अचलहरुको नील दर्बारबाट ।
बालाजूमाथि खासा सुर युवती 'वना' खाई हावा बनेली ॥

(१२२)

माथी माथी घन अचलको उत्तरी स्कन्धबाट ।
स्वर्भर्ना भैं द्रुत गति नदी दृश्यका मोहनीमा ॥
वेगोद्वेला हरित शिवको ताजमा तुङ्ग बङ्गी ॥
हांफालेकी तल विलसिंदी "विष्णु" छन् बाँध तोडा ।

(१२३)

गंगाकी जालवाली प्रचुर रजतकी राशि पन्ना हरीली ॥
सौन्दर्यकी जलधि रसिली दिव्य खाडी पहाडी ।
टुना टुना गिरि उपवना भर्भराली कराली ।
धानी खाडी रुचिर त्रिपुरा कान्तिकी राजधानी ॥

(१२४)

दार्जीलिङ् सानु धर्छिन् अचलबिच मीठो काँधमा उत्तरी त्यो ।
"टोखा" नामा विजुलि फिलिली गिरिमा देवदारु प्रसन्न ॥
पर्चेको श्वेत पंछी... दछिन छ उसको चक्षुको हेर ! ताक ।
धानी मैदान लामा जलगुट गिरिमा दूर पग्लेर नीली ॥

(१२५)

मीठी कर्पूर गाले गहुन विलसिता बाँकटे चिट्ट चोली ।
बैसे बन्दा अलिकति उठी नग्नरेखा कटीको ॥
सौवर्णाभा खुलेकी अतिशय गठिली पात्र ली भर्न पानी ।
धारामा छन् खडा जो जलद ! बुभ तिमी सुन्दरी 'नानीमैजू' ।

(१२६)

छैनन् त्यस्ता परी रे सुर उपवनमा त्यत्ति राम्रो छ छाँट ।
हेछन् मीठा कुनाले भर जल घटको कंठढल्की छचल्की ॥
हाल्छन् लच्के अँगालो जलघटकन त्यो शीतलाई उरोज ।
तिन्लाई क्यै नसोधे बुलबुल रसमा बोल्दछन् 'भाय-मसीया' ।

(१२७)

रोप्दा नम्री बरबर-बुँदै साउनी छिर्क छाया ।
आकाशे मेघका ती करुण नजरमा धानका मंजु मुट्टा ॥
"सालैजू" गीत गाई सलिल कण जिती स्वादुतामा बिलाउ ।
बैसे संगीतका जो जलद ! कुसुमका अङ्ग वर्षी भिजाउ ॥

१. ↑ मुहम्मद-बिन-तुगलक ।
२. ↑ पाठान्तर : नागवेली विशाला
३. ↑ पाठान्तर: जाओ बढ्दै अगाडि प्रचुर जल लिई मार्ग ली त्यो गढीको ।
४. ↑ पाठान्तर: मेघले आड खोल्दा ।